

[23rd March 1960]

Chemical Fertilizers

* 522 Q.—SRI S. LAZAR: Will the Hon. the Minister for Home be pleased to state—

(a) the procedure obtaining at present for distribution of chemical fertilizers; and

(b) the main defects, if any, that have been noticed in the method of distribution, and whether any alternative method of distribution is under consideration of Government?

THE HON. SRI M. BHAKTAVATSALAM: A paper ^a is placed on the table of the House.

SRI S. LAZAR: ஸார், இப்போது இருக்கும் கஷ்டங்களை நிவர்த்திக்கும் நோக்கத்தோடு தக்க காலத்தில் இந்த உரங்களை கொண்டு வந்து வைப்பதற்கு சர்க்கார் என்ன நடவடிக்கை எடுத்திருக்கிறார்கள்?

THE HON. SRI M. BHAKTAVATSALAM: தக்க காலத்தில் உரங்களை கொண்டு வந்து வைப்பதற்கு போதிய அளவு கோடவுன்கள் வேண்டும். அதோடு போதிய அளவுக்கு உரங்கள் கிடைக்கவேண்டும். கனம் அங்கத்தினர் அவர்கள் கூட இன்று காலையில் பத்திரிகையில் பார்த்திருப்பார்கள். மத்திய விவசாய அமைச்சர் அவர்கள், தனிப்பட்டவர்கள் கோடவுன்களை கட்டி வாடகைக்கு கொடுத்தால் கூட எடுத்துக்கொள்ளலாம் என்று சொல்லியிருக்கிறார்கள். அந்த முறையில் எவ்வளவுக்கு நம்மால் அதிகமாக உரங்களைக்கொண்டு வைக்க முடியுமோ அந்த அளவுக்கு ஏற்பாடு செய்யப்பட்டு வருகிறது.

SRI S. LAZAR: இப்போதுள்ள திட்டப்படி கூட்டுறவு சங்கங்கள் மூலமாக கொடுப்பது என்று திட்டமிட்டிருப்பதாக தெரிகிறது. ஆனால் ஒரு சில கூட்டுறவு சங்கங்களில் போதிய பணம் இல்லாத காரணத்தால் மூட்டைகளை எடுத்துக்கொண்டு வைக்க முடியவில்லை. ஆகவே இம் மாதிரிப்பட்ட சங்கங்களுக்கு அதிகமாக பணம் கூட்டியே கொடுக்க அரசாங்கம் உதவி செய்யுமா?

THE HON. SRI M. BHAKTAVATSALAM: இதைப் பற்றியும் அப்போதைக்கப்போது கவனம் செலுத்தப்பட்டுவருகிறது.

SRI K. ANBAZHAGAN: அம்மோனியம் சல்பேட் உரத்தில் கலப்படம் அடிக்கடி ஏற்படுகிறது. இதை வாங்கும் மக்கள் எளிதாக அறிந்துக் கொள்ளக்கூடிய முறையில் எந்த விதமான பரிசீலனை செய்தால் அந்தக் கலப்படத்தை அறிந்து கொள்ளலாம் என்ற வகையில் ஏதேனும் ஆராய்ச்சி செய்து அதை அறிவிக்க அரசாங்கம் முன்வருமா?

THE HON. SRI M. BHAKTAVATSALAM: கனம் அங்கத்தினர்கள் அவர்கள் சொல்லுகின்ற மாதிரி அடிக்கடி கலப்படம் ஏற்படுவதில்லை. சில சமயங்களில் ஏற்படுகிறது. அதைக் கண்டுபிடிப்பதற்கும் ஆராய்ச்சி செய்து வழிகள் கண்டுபிடிக்கப்பட்டு இருக்கின்றன. இதைப்பற்றி விவசாயிகளுக்கு நன்றாகத் தெரியும்.

SRI P. G. MANICKAM: ஸார், நமது நாட்டில் கரும்பு உற்பத்தியை அதிகமாக்க வேண்டும் என்று நாம் திட்டமிட்டிருக்கிறோம். ஏற்கனவே இங்கு கரும்பு உற்பத்தி அதிகமாக செய்யப்படுகிறது. இன்னும் அதிகமாக உற்பத்தி செய்கின்ற முறையில் கரும்பு உற்பத்திக்கு என்று தனியாக உரங்களை அதிகமாக வழங்குவதற்குரிய முறையில் அரசாங்கம் ஏதாவது அறிக்கை வெளியிட்டிருக்கிறதா? இல்லையென்றால் அவ்விதம் ஒரு அறிக்கை வெளியிடுவதற்கு சர்க்கார் முன்வருமா?

23rd March 1960]

THE HON. SRI M. BHAKTAVATSALAM : அவ்விதம் அறிக்கை ஒன்றும் தேவையில்லை. எங்கெல்லாம் தேவை இருக்கிறதோ அவைகளை எல்லாம் கவனித்து அரசாங்கம் வேண்டிய கவனம் செலுத்தி வருகிறது.

SRI A. GOVINDASAMY : தலைவர் அவர்களே, மேஜை மீது வைக்கப் பட்டுள்ள அறிக்கையின்படி பிளாக் டெவலப்மெண்ட் இருக்கும் இடங்களில் உள்ள கூட்டுறவு சங்கங்கள் மூலமாக விநியோகம் செய்யப்படும் என்று தெரிகிறது. பிளாக் டெவலப்மெண்ட் இல்லாத பல இடங்களில் சில சொஸைட்டிகளுக்கு மட்டும் தான் கொடுக்கப்படுகிறது. அவ்விதமில்லாமல் பரவலாக எல்லா கிராமங்களிலும் இருக்கும் சொஸைட்டிகளுக்கும் உரங்களை கொடுத்து விநியோகிக்கின்ற முறையில் அரசாங்கம் உத்தரவிடுமா ?

THE HON. SRI M. BHAKTAVATSALAM : இப்போதும் வட்டார வளர்ச்சியின் கீழ் உள்ள கூட்டுறவு ஸ்தாபனங்கள் மூலமாகத்தான் விநியோகிக்கப்பட்டுவருகிறது. ஜில்லாக் கூட்டுறவு ஸ்தாபனம் இந்த பொறுப்பை ஏற்றுக்கொண்டு அதன் கிளைகளுக்கு—கூட்டுறவு ஸ்தாபனங்களுக்கு—கொடுத்து வருகின்றது. தனிப்பட்ட நபர்களுக்கும் முன்னால் கொடுக்கப்பட்டு வந்தது. இதில் ஏதாவது தவறுகள் ஏற்பட்டால் அதைப் பற்றி கூட்டுறவு அமைச்சர் அவர்களுக்குத் தெரிவிக்கலாம். அவ்விதம் தெரிவித்தால் அதன் மேல் தகுந்த நடவடிக்கை எடுத்துக் கொள்ளப்படும். கூடியவரையில் சொஸைட்டிகளுக்கு கொடுக்கப்பட்டு வருகிறது. அக்கிரகஸரல் பாங்கு களுக்கும் கூட கொடுக்கப்பட்டு வருகிறது.

SRI R. SRINIVASA IYER : தஞ்சையில் T.C.M.F. மூலம் ஏற்படுத்தப்பட்டிருக்கும் கிராமங்களில் உள்ள டிப்போக்களுக்கு கொடுக்கப்படும் உரங்கள் எல்லாம் சரியாக போகாமல், சில குமாஸ்தாக்களே இடையில் விநியோகித்துவிடுவதாகக் குற்றச்சாட்டு ஏற்பட்டிருக்கிறதே. அந்த டிப்போ வரையிலும் உரங்கள் போனவுடன் அந்த ஸ்டாக்கை பரிசோதனை பண்ணுவதற்கு அதிகாரிகளுக்கு ஏதாவது உத்தரவு கொடுக்க முடியுமா ?

THE HON. SRI M. BHAKTAVATSALAM : இம்மாதிரியான ஏதாவது குறிப்பிட்ட புகார்கள் இருந்தால் அதைப்பற்றி எழுதி அனுப்பினால் அதன் பேரில் நடவடிக்கை எடுக்கலாம்.

SRI S. LAZAR : உற்பத்தியாகும் உரத்தில் 25 சதமானம் கலப்பு உரம் தயாரிப்பதற்காக கொடுக்கப்படுகின்றது. இவ்விதம் கொடுக்கப்படுகின்ற உரம் சரியாக உபயோகிக்கப்படுகிறதா என்பதை கண்காணிக்கப்படுகிறதா ? அதோடு கலப்பு உரம் தயார் செய்பவர்கள் குறிப்பிட்ட சதமானத்திற்கு தகுந்த அளவில் சரியாக தயார்செய்யப்படுகிறதா என்று கண்காணிக்க என்ன ஏற்பாடு செய்யப்பட்டிருக்கிறது என்பதை அறிய விரும்புகிறேன்.

THE HON. SRI M. BHAKTAVATSALAM : இவைகளில் எல்லாம் அப்போதைக்கப்போது கவனம் செலுத்தப்பட்டு வருகிறது. தவறுதல்கள் ஏதாவது நடந்தால் அதைப்பற்றி புகார் செய்தால் அதன் பேரில் தக்க கவனம் செலுத்தப்படும்.

SRI S. M. ANNAMALAI : ஸார், ரஸாயன உர விநியோகத்தைப் பூராவும் கூட்டுறவு சங்கங்களுக்கு கொடுக்கும் விஷயத்தில் “இட் இஸ் அண்டர் கன்வலிடரேஷன்” என்று சொல்லப்பட்டிருக்கிறது. இப்போது முடிவு எடுத்தாய்விட்டதா ? அப்படியானால் அந்த முடிவு என்ன ?

THE HON. SRI M. BHAKTAVATSALAM : ரசாயன உரத்தை கூட்டுறவு சங்கங்களுக்கு கொடுப்பதில் எந்தவிதமான மாறுபாடும் இல்லை. “இட் இஸ் அண்டர் கன்வலிடரேஷன்” என்று அதற்காகச் சொல்லப்படவில்லை. வட்டார வளர்ச்சி இல்லாத இடங்களில் கூட்டுறவு சொஸைட்டிகளுக்கு மட்டும் கொடுப்பது என்று சொல்வதைப் பற்றி ஆலோசிக்கப்பட்டு வருகிறது. முன்னால் இவ்விதமான இடங்களில் பாதி கூட்டுறவு சொஸைட்டிகளுக்கும் பாதி தனிப்பட்ட வியாபாரிகளிடத்திலும் கொடுக்கப்பட்டு வந்தது. அதை இப்போது என்ன செய்வது என்பதைப்பற்றித் தான் ஆலோசிக்கப்பட்டு வருகிறது. அதைப்பற்றி இனிமேல் தான் முடிவு செய்யவேண்டியிருக்கிறது.